



## Ġabra tal-ġurisprudenza

SENTENZA TAL-QORTI TAL-ĠUSTIZZJA (L-Għaxar Awla)

6 ta' Dicembru 2018\*

“Rinviju għal deċiżjoni preliminari – Libertà ta' stabbiliment – Tassazzjoni diretta – Taxxa fuq id-dhul – Possibbiltà ta' tnaqqis tal-kontribuzzjonijiet imħallsa lil organu professjonali ta' previdenza u lil assigurazzjoni għall-pensjoni privata – Esklużjoni għall-persuni mhux residenti”

Fil-Kawża C-480/17,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Finanzgericht Köln (il-Qorti tal-Finanzi ta' Köln, il-Ġermanja), permezz ta' deċiżjoni tat-3 ta' Awwissu 2017, li waslet fil-Qorti tal-Ġustizzja fid-9 ta' Awwissu 2017, fil-proċedura

**Frank Montag**

vs

**Finanzamt Köln-Mitte,**

IL-QORTI TAL-ĠUSTIZZJA (L-Għaxar Awla),

komposta minn F. Biltgen, President tat-Tmien Awla, li qed jaġixxi bħala President tat-Tieni Awla, E. Levits (Relatur) u L. Bay Larsen, Imħallfin,

Avukat Ġenerali: M. Campos Sánchez-Bordona,

Reġistratur: C. Strömholm, Amministratur,

wara li rat il-proċedura bil-miktub u wara s-seduta tat-12 ta' Lulju 2018,

wara li kkunsidrat l-osservazzjonijiet ipprezentati:

- għal F. Montag, minn S. Eilers u S. Lehmann, Rechtsanwälte,
- għall-Finanzamt Köln-Mitte, minn M. Plützer, bħala aġent,
- għall-Gvern Ġermaniż, minn T. Henze u R. Kanitz, bħala aġenti,
- għall-Kummissjoni Ewropea, minn W. Roels, M. Wasmeier u B.-R. Killmann, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet

tagħti l-preżenti

\* Lingwa tal-kawża: il-Ġermaniż.

## Sentenza

- 1 It-talba għal decizjoni preliminari tirrigwarda l-interpretazzjoni tal-Artikolu 49 TFUE.
- 2 Din it-talba tressqet fil-kuntest ta' tilwima bejn Frank Montag u l-Finanzamt Köln-Mitte (l-Amministrazzjoni tal-Finanzi ta' Cologne-Mitte, il-Ġermanja) dwar ir-rifjut ta' teħid inkunsiderazzjoni tal-kontribuzzjonijiet imħallsa lil organu professjonali ta' previdenza u lil assigurazzjoni għall-pensjoni privata, bħala spejjeż straordinarji, sabiex titnaqqas it-taxxa fil-kuntest ta' obbligu fiskali limitat fil-Ġermanja.

### Il-kuntest ġuridiku

#### *Id-dritt tal-Unjoni*

- 3 Id-Direttiva 98/5/KE tal-Parlament Ewropew u tal-Kunsill tas-16 ta' Frar 1998 sabiex tkun iffacilitata l-prattika tal-professjoni ta' avukat fuq bażi permanenti fl-Istati Membri minbarra dak fejn kienet miksuba l-kwalifikazzjoni (ĠU Edizzjoni Speċjali bil-Malti, Kapitolu 6, Vol. 3, p. 83), kif emendata bid-Direttiva tal-Kunsill 2006/100/KE tal-20 ta' Novembru 2006 (ĠU 2006, L 363, p. 141) (iktar 'il quddiem id-“Direttiva 98/5”) tipprevedi, fil-premessa 12 tagħha, li l-avukat irreġistrat taħt it-titolu professjonali ta' pajjiżu fl-Istat Membru ospitanti għandu jibqa' rreġistrat mal-awtorità kompetenti fl-Istat Membru li hu pajjiżu sabiex ikun jista' jzomm l-istatus tiegħu ta' avukat u jkun kopert b'din id-direttiva.
- 4 L-Artikolu 3(1) u (2) tad-Direttiva 98/5 huwa fformulat kif ġej:

“1. Avukat li jixtieq jipprattika fi Stat Membru minbarra dak li fih kiseb il-kwalifika professjonali għandu jirreġistra ma' l-awtorità kompetenti f'dak l-Istat.

2. L-awtorità kompetenti fl-Istat Membru ospitanti għandha tirreġistra lill-avukat mal-preżentazzjoni ta' certifikat li jixhed ir-reġistrazzjoni tiegħu ma' l-awtorità kompetenti fl-Istat Membru li hu pajjiżu. Tista' teħtieġ li, meta jkun ippreżentat mill-awtorità kompetenti ta' l-Istat Membru li hu pajjiżu, iċ-certifikat ma jkunx eqdem minn tliet xhur. Għandha tinforma bir-reġistrazzjoni lill-awtorità kompetenti ta' l-Istat Membru li hu l-pajjiż ta' l-avukat.”

#### *Id-dritt Ġermaniż*

- 5 L-Artikolu 1 tal-Einkommensteuergesetz (il-Liġi dwar it-Taxxa fuq id-Dħul), fil-verżjoni tagħha li tirriżulta mil-liġi fiskali għas-sena 2008, tal-20 ta' Diċembru 2007 (BGBl. 2007 I, p. 3150) (iktar 'il quddiem id-“EStG tal-2008”), jipprevedi:

“(1) Il-persuni fiżiċi li għandhom id-domicilju jew ir-residenza abitwali tagħhom fil-Ġermanja huma suġġetti għalkollox għat-taxxa fuq id-dħul [...]

[...]

(3) Fuq talba tagħhom, il-persuni fiżiċi li ma għandhomx id-domicilju jew ir-residenza abitwali tagħhom fil-Ġermanja, jistgħu jigu wkoll suġġetti għalkollox għat-taxxa fuq id-dħul sa fejn huma jirċievu dħul nazzjonali fis-sens tal-Artikolu 49. Dan japplika biss meta, fis-sena kalendarja, mill-inqas 90 % tad-dħul tagħhom ikun suġġett għat-taxxa fuq id-dħul Ġermaniża jew meta d-dħul tagħhom mhux suġġett għat-taxxa fuq id-dħul Ġermaniża ma jaqbisx il-parti mhux taxxabbli taħt il-punt 1 tat-tieni sentenza tal-Artikolu 32a(1); [...]

(4) Bla ħsara għall-paragrafi (2) u (3) u għall-Artikolu 1a, il-persuni fiżiċi li la għandhom id-domicilju u lanqas ir-residenza abitwali tagħhom fil-Ġermanja huma suġġetti b'mod limitat għat-taxxa fuq id-dhul jekk huma jirċievu dhul nazzjonali fis-sens tal-Artikolu 49.”

6 L-Artikolu 10 tal-EStG tal-2008, intitolat “Spejjeż straordinarji”, jipprovdi:

“(1) L-ispejjeż li ġejjin huma spejjeż straordinarji, meta la jkun spejjeż operatorji u lanqas spejjeż tan-negozju jew meta ma humiex ittrattati bħala spejjeż operatorji jew spejjeż tan-negozju:

[...]

2. a) kontribuzzjonijiet [...] lill-organi professjonali ta' previdenza li jwettqu servizzi paragonabbli għal dawk tal-iskemi legali ta' assigurazzjoni għall-pensjoni;
- b) kontribuzzjonijiet imħallsa mill-persuna taxxabli sabiex jikkostitwixxu huma stess il-pensjoni ffinanzjata tagħhom [...]

[...]

(3) L-ispejjeż ta' previdenza msemmija fit-tieni sentenza tal-punt 2 tal-paragrafu (1) jittieħdu inkunsiderazzjoni sa ammont ta' EUR 20 000 [...]

7 L-Artikolu 50 tal-EStG tal-2008, intitolat “Dispożizzjonijiet speċifiċi dwar il-persuni taxxabli parzjalment”, jistipula, fil-paragrafu (1) tiegħu:

“Il-persuni li huma parzjalment suġġetti għat-taxxa jistgħu jnaqqsu l-ispejjeż tal-operat (il-paragrafi (4) sa (8) tal-Artikolu 4) jew l-ispejjeż tan-negozju (l-Artikolu 9) biss sa fejn dawn l-ispejjeż ikollhom rabta ekonomika mad-dhul imwettaq fit-territorju nazzjonali [...] l-Artikoli [...] 10 [...] ma humiex applikabbli. [...]”

### **Il-kawża prinċipali u d-domandi preliminari**

8 Matul is-sena 2008, ir-rikorrent fil-kawża prinċipali, ta' nazzjonalità Ġermaniża, kellu d-domicilju tiegħu fil-Belġju fejn huwa kien jipprattika l-professjoni tiegħu fil-kwalità ta' avukat fi ħdan ufficiċju internazzjonali li għandu l-forma ġuridika ta' *Limited Liability Partnership* (LLP, sħubija taħt id-dritt Inġliż) u kellu sehem fiha fis-sens tad-dritt tal-kumpanniji.

9 Ir-rikorrent fil-kawża prinċipali kien idahhal mill-attività tiegħu bħala “*Equity Partner*” xi dhul li huwa attribwit għal diversi Stati fil-kuntest ta' proċedura ta' ffissar u ta' tqassim, mhux kontenzjuża, bejn il-partijiet fil-kawża prinċipali. Dwar il-profitt nett globali, li ġie attribwit lir-rikorrent fil-kawża prinċipali fil-kuntest tal-partecipazzjoni tiegħu fl-LLP u tal-attività tiegħu għaliha, madwar 54 % minn dan il-profitt kien ġej mill-Ġermanja, madwar 6,3 % tiegħu kien ġej mill-Belġju u l-kumplement kien ġej minn Stati oħrajn. Matul is-sena 2008, ir-rikorrent fil-kawża prinċipali rċieva barra minn hekk dhul ieħor. Il-qorti tar-rinviju tindika li r-rikorrent fil-kawża prinċipali ma jistax jitqies bħala li huwa suġġett għalkollox għat-taxxa fuq id-dhul fil-Ġermanja skont l-Artikolu 1(3) tal-EStG tal-2008, minħabba, minn naħa, iċ-ċirkustanza li ma hemmx mill-inqas 90 % tat-totalità tad-dhul tiegħu suġġett għat-taxxa fuq id-dhul fil-Ġermanja u, min-naħa l-oħra, tal-ammont tad-dhul tiegħu mhux suġġett għat-tassazzjoni fil-Ġermanja.

10 Matul is-sena 2008, ir-rikorrent fil-kawża prinċipali kien irreġistrat bħala “Avukat Ewropew” fil-Lista E tal-Kamra tal-Avukati Franciża ta' Brussell (il-Belġju) u kellu t-titolu ta' “*Rechtsanwalt* (Köln) stabbilit fi Brussell”. Sabiex ikun jista' jeżerċità din il-kwalità, ir-rikorrent fil-kawża prinċipali kellu jkun irreġistrat mar-Rechtsanwaltskammer Köln (il-Kamra tal-Avukati ta' Köln, il-Ġermanja) u, għal dan l-għan, kellu jkun affiljat b'mod obbligatorju mal-Versorgungswerk der Rechtsanwälte

Nordrhein-Westfalen (istituzzjoni ta' previdenza tal-avukati ta' Rhineland ta' Nordrhein-Westfalen, il-Ġermanja, iktar 'il quddiem l-“istituzzjoni ta' previdenza tal-avukati”). Konformement mal-leġislazzjoni Ġermaniża dwar l-iskema legali ta' rtirar, fil-każ ta' affiljazzjoni ma' organu professjonali ta' previdenza, l-impjegati u l-persuni li jaħdmu għal rashom huma mneħħija mill-obbligu, li jeżisti għal haddieħor, ta' affiljazzjoni mal-iskema legali ta' pensjoni Ġermaniża.

- 11 Matul is-sena 2008, ir-rikorrent fil-kawża prinċipali ħallas lill-istituzzjoni ta' previdenza tal-avukati xi kontribuzzjonijiet f'ammont ta' EUR 16 453,32, li jirrappreżenta l-kontribuzzjoni massima li tista' tithallas. Dan l-ammont jinqasam bejn kontribuzzjonijiet obbligatorji, li jammontaw għal EUR 12 656,40, u hlasijiet addizzjonali mħallsa volontarjament, f'ammont ta' EUR 3 796,92. Barra minn hekk, ir-rikorrent fil-kawża prinċipali ħallas fil-Ġermanja xi primjums bhala assigurazzjoni għall-pensjoni privata f'ammont ta' EUR 3 696.
- 12 Fil-Belġju, ir-rikorrent fil-kawża prinċipali kien sugġett għalkollox għat-taxxa fuq id-dhul. Skont l-indikazzjonijiet tiegħu, aċċettati mill-qorti tar-rinviju, il-hlasijiet magħmula lill-istituzzjoni ta' previdenza tal-avukati fil-Ġermanja ma kellhomx l-effett li jnaqqsu t-taxxa mħallsa fil-Belġju. Min-naħa l-oħra, fil-kuntest tal-istabbiliment tal-baži taxxabli fil-Belġju, il-hlasijiet obbligatorji lill-iskema legali ta' sigurtà soċjali setgħu jiġu mnaqqsa.
- 13 Fir-rigward tat-taxxa fuq id-dhul għas-sena 2008, ir-rikorrent fil-kawża prinċipali indirizza lill-konvenuta fil-kawża prinċipali dikjarazzjoni tat-taxxa bhala persuna taxxabli sugġetta għal obbligu fiskali limitat u talab it-tnaqqis tal-kontribuzzjonijiet imħallsa lill-istituzzjoni ta' previdenza tal-avukati kif ukoll lill-assigurat għall-pensjoni privata fil-Ġermanja bhala spejjeż tan-negozju bil-quddiem fuq id-dhul skont it-tielet sentenza tal-punt 1 tal-Artikolu 22 tal-EStG tal-2008 jew, sussidjarjament, bhala spejjeż straordinarji konformement mal-punt 2 tal-Artikolu 10(1) ta' din il-liġi.
- 14 Fil-kuntest tad-determinazzjoni tal-baži tat-taxxa fuq id-dhul, il-konvenuta fil-kawża prinċipali rrifjutat li tiegħu inkunsiderazzjoni tal-imsemmija kontribuzzjonijiet sabiex tnaqqas it-taxxa, għar-raġuni li dawn kienu relatati mal-kategorija ta' “spejjeż straordinarji”, prevista fl-Artikolu 10 tal-EStG tal-2008. Issa, tnaqqis tal-ispejjeż straordinarji jkun eskluż fil-każ ta' obbligu fiskali limitat minħabba t-tielet sentenza tal-Artikolu 50(1) tal-EStG tal-2008. Skont il-konvenuta fil-kawża prinċipali, dawn l-ispejjeż ma jistgħux, barra minn hekk, jitnaqqsu bhala spejjeż tan-negozju, previsti fl-Artikolu 9 ta' din il-liġi, jew bhala spejjeż tal-operat, previsti fl-Artikolu 4(4) tal-imsemmija liġi.
- 15 Peress li l-ilment magħmul mir-rikorrent fil-kawża prinċipali kontra l-imsemmi rifjut għe miċħud, dan tal-aħħar adixxa lill-Finanzgericht Köln (il-Qorti tal-Finanzi ta' Köln, il-Ġermanja). Il-proċedura quddiem dik il-qorti għet sospiża sax-xahar ta' Lulju 2016, minħabba l-proċedura għal deċiżjoni preliminari mibdija quddiem il-Qorti tal-Gustizzja fil-kawża li tat lok għas-sentenza tal-24 ta' Frar 2015, Grünwald (C-559/13, EU:C:2015:109), u proċedura mibdija quddiem il-Bundesverfassungsgericht (il-Qorti Kostituzzjonali Federali, il-Ġermanja).
- 16 Peress li l-Bundesverfassungsgericht (il-Qorti Kostituzzjonali Federali) qieset essenzjalment li l-klassifikazzjoni, mil-leġislatur Ġermaniż, tal-ispejjeż ta' previdenza bhala li huma spejjeż straordinarji ma kinitx kritikabbli fuq il-livell kostituzzjonali, ir-rikorrent fil-kawża prinċipali jitlob issa li l-ispejjeż ta' previdenza tiegħu jitnaqqsu bhala spejjeż straordinarji konformement mal-punt 2 tal-Artikolu 10(1) tal-EStG tal-2008, fil-limiti previsti mill-paragrafu (3) ta' dan l-artikolu, u li t-tielet sentenza tal-Artikolu 50(1) ta' din il-liġi, li teskludi tali tnaqqis sa fejn jirrigwarda l-persuni taxxabli mhux residenti, tithalla mhux applikata bhala kuntrarja għad-dritt tal-Unjoni.
- 17 Il-qorti tar-rinviju tirrileva li minkejja li huwa jagħmel il-parti l-kbira tad-dhul tiegħu fil-Ġermanja, ir-rikorrent fil-kawża prinċipali għandu, fil-Belġju, dhul biżżejjed sabiex is-sitwazzjoni personali tiegħu tkun tista' tittiehed inkunsiderazzjoni f'dan l-Istat.

- 18 Madankollu, dik il-qorti tistaqsi jekk l-ispejjeż ta' previdenza inkwistjoni fil-kawża prinċipali għandhomx jiġu kklassifikati, fid-dritt tal-Unjoni, bħala spejjeż marbuta mas-sitwazzjoni personali jew familjali tal-persuna taxxabbli jew anki spejjeż marbuta mad-dhul imwettaq fil-Ġermanja.
- 19 F'dawn il-kundizzjonijiet, il-Finanzgericht Köln (il-Qorti tal-Finanzi ta' Köln) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
- “1) L-Artikolu 49 TFUE, flimkien mal-Artikolu 54 TFUE, jipprekludi dispożizzjoni ta' Stat Membru li tipprovdi li l-kontribuzzjonijiet obligatorji lil skema ta' pensjoni professjonali minn persuna taxxabbli li ma hijiex residenti (li jsiru abbażi tal-appartenenza tagħha ma' kamra tal-avukati fl-Istat Membru li, għal raġunijiet professjonali, hija mandatorja sabiex tkun tista' teżerċita l-attività tagħha f'diversi Stati Membri), ma jittihdux inkunsiderazzjoni fit-tnaqqis mid-dhul, fil-kuntest tal-obbligu fiskali limitat, filwaqt li fil-każ ta' persuni taxxabbli residenti, id-dritt nazzjonali jippermetti t-tnaqqis tagħhom mid-dhul sa limitu speċifiku fil-kuntest tal-obbligu fiskali illimitat?
- 2) L-Artikolu 49 TFUE, flimkien mal-Artikolu 54 TFUE, jipprekludi d-dispożizzjoni deskritta fl-ewwel domanda meta, minbarra l-kontribuzzjonijiet obligatorji, il-persuna taxxabbli tagħmel – volontarjament – kontribuzzjonijiet addizzjonali lil skema ta' pensjoni professjonali, liema kontribuzzjonijiet ma jittihdux inkunsiderazzjoni mill-Istat Membru fit-tnaqqis mid-dhul, minkejja li, skont id-dritt nazzjonali, il-pagamenti futuri ta' pensjonijiet imħallsa f'dan l-Istat Membru jistgħu jkunu taxxabbli anki fil-kuntest ta' obbligu fiskali limitat?
- 3) L-Artikolu 49 TFUE, flimkien mal-Artikolu 54 TFUE, jipprekludi l-legiżlazzjoni deskritta fl-ewwel domanda, meta l-persuna taxxabbli, indipendentement mill-appartenenza tagħha mal-kamra tal-avukati u mill-kontribuzzjonijiet tagħha lil skema ta' pensjoni professjonali, thallas kontribuzzjonijiet lil assicurazzjoni ta' pensjoni privata li affiljat ruhha magħha volontarjament, liema kontribuzzjonijiet ma jittihdux inkunsiderazzjoni mill-Istat Membru fit-tnaqqis mid-dhul, minkejja li, skont id-dritt nazzjonali, il-pagamenti futuri ta' pensjonijiet imħallsa f'dan l-Istat Membru jistgħu jkunu taxxabbli anki fil-kuntest ta' obbligu fiskali limitat?”

### **Fuq id-domandi preliminari**

- 20 Permezz tad-domandi tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 49 TFUE għandux jiġi interpretat fis-sens li jipprekludi legiżlazzjoni ta' Stat Membru, bħal dik inkwistjoni fil-kawża prinċipali, skont liema persuna taxxabbli mhux residenti, sugġetta, f'dan l-Istat Membru, għat-taxxa fuq id-dhul fil-kuntest ta' obbligu fiskali limitat, ma tistax tnaqqas mill-bażi tat-taxxa fuq id-dhul l-ammont tal-kontribuzzjonijiet obligatorji u addizzjonali mħallsa lil organu professjonali ta' previdenza kif ukoll dak tal-kontribuzzjonijiet imħallsa fil-kuntest ta' assicurazzjoni għall-pensjoni privata, minkejja li persuna taxxabbli residenti, sugġetta għat-taxxa fuq id-dhul fil-kuntest ta' obbligu fiskali illimitat, tista' tnaqqas tali kontribuzzjonijiet mill-bażi tat-taxxa fuq id-dhul, fil-limiti previsti mid-dritt nazzjonali.

### ***Fuq l-eżistenza ta' restrizzjoni tal-Artikolu 49 TFUE***

- 21 L-Artikolu 49 TFUE jimponi t-tneħħija tar-restrizzjonijiet tal-libertà ta' stabbiliment. Hija ġurisprudenza stabbilita li, minkejja li, skont il-formulazzjoni tagħhom, id-dispożizzjonijiet tat-Trattat FUE dwar il-libertà ta' stabbiliment huma intizi li jiżguraw il-benefiċċju tat-trattament nazzjonali fl-Istat Membru ospitanti, dawn jipprekludu xorta waħda li l-Istat ta' oriġini jostakola l-istabbiliment fi Stat Membru ieħor ta' wiehed miċ-ċittadini tiegħu jew ta' kumpannija kkostitwita skont il-legiżlazzjoni tiegħu (ara, f'dan is-sens, is-sentenzi tat-13 ta' April 2000, Baars, C-251/98,

- EU:C:2000:205, punt 28 u l-ġurisprudenza ċċitata; tal-11 ta' Marzu 2004, de Lasteyrie du Saillant, C-9/02, EU:C:2004:138, punt 42, kif ukoll tad-29 ta' Novembru 2011, National Grid Indus, C-371/10, EU:C:2011:785, punt 35 u l-ġurisprudenza ċċitata).
- 22 Hija ġurisprudenza stabbilita wkoll li għandhom jitqiesu bħala restrizzjonijiet għal-libertà ta' stabbiliment il-miżuri kollha li jipprojbixxu, jostakolaw jew irendu inqas attraenti l-eżerċizzju ta' din il-libertà (sentenza tad-29 ta' Novembru 2011, National Grid Indus, C-371/10, EU:C:2011:785, punt 36 u l-ġurisprudenza ċċitata).
- 23 F'dan il-każ, konformement mal-leġiżlazzjoni nazzjonali inkwistjoni fil-kawża prinċipali, l-ispejjeż għall-pensjoni, ikklassifikati bħala spejjeż straordinarji minn din il-leġiżlazzjoni, jistgħu jitnaqqsu, sa ċertu limitu, mill-ammont totali tad-dhul ta' persuna taxxabli residenti, sugġetta għalkollox għat-taxxa fuq id-dhul. Tali tnaqqis jippermetti li jitnaqqas id-dhul taxxabli tal-imsemmija persuna taxxabli u jikkostitwixxi għalhekk vantaġġ fiskali.
- 24 Min-naħa l-oħra, il-persuni taxxabli mhux residenti li jaqgħu taht obbligu fiskali limitat ma jistgħux jagħmlu tali tnaqqis fil-Ġermanja u għalhekk ma jistgħux igawdu minn dan il-vantaġġ fiskali.
- 25 Peress li t-trattament fiskali rrizervat b'dan il-mod lill-persuni mhux residenti huwa inqas vantaġġjuż, dan jista' jiddisswadi lil persuna taxxabli residenti milli tistabbilixxi ruħha fi Stat Membru differenti mir-Repubblika Federali tal-Ġermanja u jikkostitwixxi, konsegwentement, restrizzjoni bħala prinċipju pprojbita mid-dispożizzjonijiet tat-Trattat dwar il-libertà ta' stabbiliment.
- 26 Mill-ġurisprudenza tal-Qorti tal-Ġustizzja jirriżulta li tali restrizzjoni tista' tiġi ammessa biss jekk din tikkonċerna sitwazzjonijiet li ma humiex oġġettivament paragonabbli jew jekk hija gġustifikata minn raġuni imperattiva ta' interess ġenerali (sentenza tas-17 ta' Lulju 2014, Nordea Bank Danmark, C-48/13, EU:C:2014:2087, punt 23). Huwa neċessarju wkoll, f'dan l-aħħar każ, li din tkun xierqa sabiex tiggarrantixxi li jintlaħaq l-għan li hija tfittex li tilhaq u li ma tmurx lil hinn minn dak li huwa neċessarju sabiex jintlaħaq dan l-għan (sentenza tal-20 ta' Diċembru 2017, Deister Holding u Juhler Holding, C-504/16 u C-613/16, EU:C:2017:1009, punt 91 kif ukoll il-ġurisprudenza ċċitata).

### ***Dwar il-paragunabbiltà***

- 27 Hija ġurisprudenza stabbilita li, fir-rigward ta' taxxi diretti, is-sitwazzjoni tal-persuni residenti u dik tal-persuni mhux residenti ma humiex, bħala regola ġenerali, paragonabbli sa fejn id-dhul imwettaq fit-territorju ta' Stat Membru minn persuna mhux residenti jikkostitwixxi biss, fil-biċċa l-kbira, parti mid-dhul globali tagħha, li jkun ikkonċentrat fil-post tar-residenza tagħha, u għaliex il-kapaċità personali tal-persuna mhux residenti li thallas it-taxxa, li tirriżulta mit-tehid inkunsiderazzjoni tad-dhul kollu tagħha u tas-sitwazzjoni personali u familjali tagħha, tista' tiġi evalwata bl-iktar mod faċli fil-post fejn hija għandha ċ-ċentru tal-interessi personali u patrimonjali tagħha, li normalment ikun il-post tar-residenza abitwali tagħha (ara, b'mod partikolari, is-sentenzi tal-31 ta' Marzu 2011, Schröder, C-450/09, EU:C:2011:198, punt 37, u tal-24 ta' Frar 2015, Grünwald, C-559/13, EU:C:2015:109, punt 25).
- 28 Barra minn hekk, il-fatt li Stat Membru ma jagħtix, lil persuna mhux residenti, ċerti vantaġġi fiskali li huwa jagħti lill-persuni residenti ma huwiex, bħala regola ġenerali, diskriminatorju, u dan fid-dawl tad-differenzi oġġettivi eżistenti bejn is-sitwazzjoni tal-persuni residenti u dik tal-persuni mhux residenti, kemm mill-perspettiva tas-sors tad-dhul tagħhom, kif ukoll mill-aspett tal-kapaċità personali tagħhom li jhallsu t-taxxa jew mill-aspett tas-sitwazzjoni personali u familjali tagħhom (ara, b'mod partikolari, is-sentenzi tal-31 ta' Marzu 2011, Schröder, C-450/09, EU:C:2011:198, punt 38, u tal-24 ta' Frar 2015, Grünwald, C-559/13, EU:C:2015:109, punt 26).

- 29 Madankollu, ikun differenti, minn naħa, fil-każ meta l-persuna mhux residenti ma tirċivix dħul sinjifikanti fl-Istat Membru tar-residenza tagħha u tikseb il-parti essenzjali tar-riżorsi taxxabbli tagħha minn attività eżerċitata fl-Istat Membru kkonċernat l-ieħor (sentenza tal-24 ta' Frar 2015, Grünewald, C-559/13, EU:C:2015:109, punt 27), b'mod li l-Istat Membru ta' residenza ma jkunx f'pożizzjoni li jagħtiha l-vantaġġi li jirriżultaw mit-teħid inkunsiderazzjoni tas-sitwazzjoni personali u familjali tagħha (ara, b'mod partikolari, is-sentenzi tal-14 ta' Frar 1995, Schumacker, C-279/93, EU:C:1995:31, punt 36; tas-16 ta' Ottubru 2008, Renneberg, C-527/06, EU:C:2008:566, punt 61, u tat-18 ta' Ġunju 2015, Kieback, C-9/14, EU:C:2015:406, punt 25).
- 30 Min-naħa l-oħra, il-Qorti tal-Ġustizzja ddecidiet ukoll li, f'dak li jikkonċerna l-ispejjeż direttament marbuta ma' attività li ġġenerat dħul taxxabbli fi Stat Membru, il-persuni residenti ta' dan tal-aħħar u l-persuni mhux residenti jinsabu f'sitwazzjoni paragonabbli (ara, b'mod partikolari, is-sentenzi tal-31 ta' Marzu 2011, Schröder, C-450/09, EU:C:2011:198, punt 40 u l-ġurisprudenza ċċitata, kif ukoll tal-24 ta' Frar 2015, Grünewald, C-559/13, EU:C:2015:109, punt 29).
- 31 F'dan il-każ, mill-osservazzjonijiet tal-qorti tar-rinviju jirriżulta li, minkejja li huwa jwettaq il-biċċa l-kbira tad-dħul tiegħu fil-Ġermanja, ir-rikorrent fil-kawża prinċipali għandu, fil-Belġju, dħul biżżejjed sabiex is-sitwazzjoni personali u familjali tiegħu tkun tista' tittiehed inkunsiderazzjoni f'dan l-Istat.
- 32 Konsegwentement, f'dak li jirrigwarda t-teħid inkunsiderazzjoni tal-ispejjeż ta' previdenza fil-Ġermanja, f'sitwazzjoni bħal dik inkwistjoni fil-kawża prinċipali, persuna mhux residenti, bħar-rikorrent fil-kawża prinċipali, ikun jinsab f'sitwazzjoni paragonabbli għal dik ta' persuna residenti biss jekk, minkejja l-klassifikazzjoni tagħhom fid-dritt intern bħala spejjeż straordinarji, l-imsemmija spejjeż ta' previdenza setgħu jitqiesu bħala spejjeż direttament marbuta ma' attività li ġġenerat dħul taxxabbli fil-Ġermanja, fis-sens tal-ġurisprudenza mfakkra fil-punt 30 ta' din is-sentenza (ara, b'analogija, is-sentenza tal-24 ta' Frar 2015, Grünewald, C-559/13, EU:C:2015:109, punt 31).
- 33 Konformement mal-ġurisprudenza tal-Qorti tal-Ġustizzja, għandhom rabta diretta mal-attività li ġġenerat dħul taxxabbli, l-ispejjeż maħluqa minn din l-attività u, għalhekk, neċessarji għall-eżerċizzju tagħha (ara, f'dan is-sens, is-sentenzi tat-12 ta' Ġunju 2003, Gerritse, C-234/01, EU:C:2003:340, punti 9 u 27; tal-15 ta' Frar 2007, Centro Equestre da Lezíria Grande, C-345/04, EU:C:2007:96, punt 25, kif ukoll tal-24 ta' Frar 2015, Grünewald, C-559/13, EU:C:2015:109, punt 30).
- 34 Għandu jifakkar li finalment hija l-qorti nazzjonali, li hija l-unika li għandha l-ġurisdizzjoni biex tevalwa l-fatti inkwistjoni fil-kawża prinċipali u biex tinterpreta l-leġislazzjoni nazzjonali, li għandha tiddetermina jekk dan huwiex il-każ f'din il-kawża. Madankollu, fil-kuntest ta' rinviju għal deċiżjoni preliminari, il-Qorti tal-Ġustizzja, imsejha biex tipprovi risposti utli lill-qorti nazzjonali, għandha ġurisdizzjoni biex tagħti indikazzjonijiet ibbażati fuq il-proċess tal-kawża prinċipali kif ukoll fuq osservazzjonijiet li ngħatawliha, li jistgħu jippermettu lill-qorti tar-rinviju tiddeċiedi (ara, b'mod partikolari, is-sentenzi tas-16 ta' Mejju 2013, Alakor Gabonatermelő és Forgalmazó, C-191/12, EU:C:2013:315, punt 31 u l-ġurisprudenza ċċitata, kif ukoll tal-24 ta' Frar 2015, Grünewald, C-559/13, EU:C:2015:109, punt 32).
- 35 F'dan il-każ, fir-rigward, fl-ewwel lok, tal-kontribuzzjonijiet obligatorji mhallsa lill-istituzzjoni ta' previdenza tal-avukati, mit-talba għal deċiżjoni preliminari jirriżulta li r-rikorrent fil-kawża prinċipali kien affiljat obligatorjament ma' din l-istituzzjoni u kellu jhallas dawn il-kontribuzzjonijiet minħabba r-registrazzjoni tiegħu mal-Kamra tal-Avukati ta' Köln.
- 36 Issa, bħalma jirriżulta mit-talba għal deċiżjoni preliminari, din ir-registrazzjoni hija obligatorja sabiex ir-rikorrent fil-kawża prinċipali jkun jista' jipprattika, taħt it-titolu ta' *Rechtsanwalt*, kemm fil-Ġermanja, fejn huwa jagħmel parti importanti mid-dħul professjonali tiegħu u fejn huwa ntaxxat fuq dan id-dħul b'mod limitat, kif ukoll, konformement mal-Artikolu 3 tad-Direttiva 98/5, fil-Belġju, l-Istat Membru fejn huwa stabbilit u fejn għandu r-residenza tiegħu.

- 37 Għaldaqstant hemm lok jitqies li l-ispejjeż relatati mal-kontribuzzjonijiet obligatorji mħallsa lill-istituzzjoni ta' previdenza tal-avukati saru għaliex ir-registrazzjoni mal-Kamra tal-Avukati kienet neċessarja għall-eżerċizzju tal-attività li ġġenerat id-dhul taxxabli. Dawn l-ispejjeż għandhom jitqiesu bħala li ġew ikkaġunati minn din l-attività u għalhekk bħala li huma neċessarji għall-eżerċizzju tagħha.
- 38 Din l-evalwazzjoni ma tistax tiġi mminata mill-argumenti invokati f'dan ir-rigward mill-konvenuta fil-kawża prinċipali kif ukoll mill-Gvern Ġermaniż.
- 39 Qabelxejn, iċ-ċirkustanza, invokata kemm mill-konvenuta fil-kawża prinċipali kif ukoll mill-Gvern Ġermaniż, li tipprovdi, konformement mar-regoli li jirregolaw l-istituzzjoni ta' previdenza tal-avukati, li teżisti l-possibbiltà li wiehed jiġi eżentat, taht ċerti kundizzjonijiet, mill-affiljazzjoni obligatorja ma' din l-istituzzjoni, fatt li r-rikorrent fil-kawża prinċipali ma fittixx li jagħmel, ma jimminax l-eżistenza ta' rabta diretta bejn l-ispejjeż u l-attività li ġġenerat id-dhul.
- 40 Fil-fatt, minn naħa, iċ-ċirkustanza li r-rikorrent fil-kawża prinċipali kellu jiehu passi speċjali sabiex jevita l-ħlas tal-kontribuzzjonijiet lill-imsemmija istituzzjoni, dejjem sakemm dan kien posisbbli, fatt li r-rikorrent fil-kawża prinċipali kkontesta quddiem il-Qorti tal-Ġustizzja, pjuttost turi li l-attività ta' avukat inkwistjoni fil-kawża prinċipali ġġib normalment dan it-tip ta' spejjeż.
- 41 Min-naħa l-oħra, iċ-ċirkustanza li r-rikorrent fil-kawża prinċipali seta' potenzjalment jevita l-imsemmija spejjeż ma tistax tinfluwenza l-klassifikazzjoni tagħhom. Fil-fatt, l-eżistenza tar-rabta diretta, fis-sens tal-ġurisprudenza mfakkra fil-punt 33 ta' din is-sentenza, ma tehtieġx li l-ispiza tkun inevitabbli. Għaldaqstant, rabta diretta ġiet aċċettata fir-rigward ta' spejjeż ta' konsultazzjoni fiskali inkorsi sabiex tiġi stabbilita dikjarazzjoni fiskali, u l-obbligu li ssir tali dikjarazzjoni jirriżulta mill-fatt li jsir dhul fl-Istat Membru kkonċernat (sentenza tas-6 ta' Lulju 2006, Conijn, C-346/04, EU:C:2006:445, punt 22).
- 42 L-eżistenza tar-rabta diretta, fis-sens tal-ġurisprudenza mfakkra fil-punt 33 ta' din is-sentenza, tirriżulta mill-fatt li l-ispiza hija inseparabbli mill-attività li tipproduċi dhul taxxabli (sentenzi tal-31 ta' Marzu 2011, Schröder, C-450/09, EU:C:2011:198, punt 43, u tal-24 ta' Frar 2015, Grünewald, C-559/13, EU:C:2015:109, punt 36). Issa, bħalma ġie rrilevat fil-punt 37 ta' din is-sentenza, il-ħlas tal-kontribuzzjonijiet lill-istituzzjoni ta' previdenza tal-avukati sar neċessarju minħabba l-appartenenza għall-Kamra tal-Avukati li min-naħa tagħha hija neċessarja għall-eżerċizzju tal-attività li ġġenerat id-dhul taxxabli.
- 43 Sussegwentement, iċ-ċirkustanza invokata mill-konvenuta fil-kawża prinċipali kif ukoll mill-Gvern Ġermaniż, skont liema l-kontribuzzjonijiet inkwistjoni fil-kawża prinċipali ma għandhomx bħala għan prinċipali l-attività ta' avukat fil-Ġermanja, iżda fil-fatt l-akkwist ta' drittijiet sabiex jiġu żgurati mezzi ta' għajxien matul ix-xjuhija, fatt li jipprova r-rabta tagħhom mas-sitwazzjoni personali u familjali tal-persuna taxxabli, lanqas ma twassal għal klassifikazzjoni differenti mir-rabta eżistenti bejn l-ispejjeż inkorsi u d-dhul inkwistjoni fil-kawża prinċipali, sa fejn, oġġettivament, l-imsemmija spejjeż huma neċessarji sabiex isir dan id-dhul.
- 44 Fl-aħħar nett, is-sitwazzjoni inkwistjoni fil-kawża prinċipali hija differenti mis-sitwazzjoni inkwistjoni fil-kawża li tat lok għas-sentenza tat-22 ta' Ġunju 2017, Bechtel (C-20/16, EU:C:2017:488), u l-kunsiderazzjonijiet magħmula f'dik is-sentenza mill-Qorti tal-Ġustizzja f'dak li jirrigwarda r-rifjut li l-persuna taxxabli residenti tingħata l-vantaġġi li jirriżultaw mit-tehid inkunsiderazzjoni tas-sitwazzjoni personali u familjali tagħha fil-forma ta' tnaqqis tal-kontribuzzjonijiet għall-assigurazzjoni għall-mard u għall-assigurazzjoni għax-xjuhija addizzjonali, imħallsa fl-Istat Membru ta' impjeg tiegħu, ma jistgħux jiġu trasposti għall-kwistjoni tat-tehid inkunsiderazzjoni, fl-Istat Membru fejn hija eżerċitata l-attività, tal-kontribuzzjonijiet obligatorji għal organu professjonali ta' previdenza. Fil-fatt, fil-kawża li tat lok għall-imsemmija sentenza, il-kwistjoni tar-rabta diretta, bejn l-ispejjeż fil-forma ta' kontribuzzjonijiet ta' previdenza u l-attività li ġġenerat id-dhul taxxabli, ma kienx hemm lok li tiġi eżaminata.



- 45 Ghandu, għaldaqstant, jiġi kkonstatat li l-kontribuzzjonijiet obligatorji mhallsa lill-istituzzjoni ta' previdenza tal-avukati għandhom rabta diretta mal-attività li ġġenerat dħul taxxabli fil-Ġermanja.
- 46 Ghandu, madankollu, jifakkar, f'dan ir-rigward, bħalma ntqal fil-punt 36 ta' din is-sentenza, li r-reġistrazzjoni mal-Kamra tal-Avukati ta' Köln kienet neċessarja sabiex ir-rikorrent fil-kawża prinċipali jkun jista' jipprattika, taht it-titolu ta' *Rechtsanwalt*, mhux biss fil-Ġermanja, iżda wkoll fil-Belġju. Barra minn hekk, mit-talba għal deċiżjoni preliminari jirriżulta li r-rikorrent fil-kawża prinċipali pprattika wkoll fi Stati oħrajn, mingħajr ma ġie ppreċiżat jekk dawn kinux Stati Membri oħrajn u jekk huwa pprattikax taht it-titolu ta' *Rechtsanwalt*.
- 47 Konsegwentement, il-kontribuzzjonijiet obligatorji mhallsa lill-istituzzjoni ta' previdenza tal-avukati għandhom rabta diretta wkoll mal-attività li ġġenerat dħul taxxabli fil-Belġju u, eventwalment, fi Stati Membri oħrajn.
- 48 Issa, b'differenza għad-dħul ta' persuna taxxabli residenti, suġġetta fil-Ġermanja għall-obbligu fiskali illimitat, persuna taxxabli mhux residenti hija suġġetta f'dan l-Istat Membru għal obbligu fiskali limitat għad-dħul iġġenerat fl-imsemmi Stat biss.
- 49 Minn dan isegwi li, f'dak li jirrigwarda l-kontribuzzjonijiet obligatorji mhallsa lill-istituzzjoni ta' previdenza tal-avukati, is-sitwazzjoni ta' persuna taxxabli mhux residenti, bħar-rikorrent fil-kawża prinċipali, għandha titqies bħala li hija paragonabbli ma' dik ta' persuna taxxabli residenti f'dak li jirrigwarda l-parti tal-kontribuzzjonijiet imħallsa li jikkorrispondu, proporzjonalment, mal-parti li d-dħul suġġett għat-taxxa fil-Ġermanja jirrappreżenta fit-totalità tad-dħul iġġenerat mill-attività inkwistjoni.
- 50 Konsegwentement, differenza bejn is-sitwazzjoni tal-persuni taxxabli residenti u dik tal-persuni taxxabli mhux residenti ma tistax tiġi invokata validament fil-każ ta' restrizzjoni, bħal dik inkwistjoni fil-kawża prinċipali, li tirriżulta mir-rifjut ta' tehid inkunsiderazzjoni tal-kontribuzzjonijiet obligatorji mhallsa lill-istituzzjoni ta' previdenza tal-avukati, fi proporzjon xieraq tal-parti tad-dħul suġġett għat-taxxa fil-Ġermanja.
- 51 Fir-rigward, fit-tieni lok, tal-kontribuzzjonijiet volontarji lill-istituzzjoni ta' previdenza tal-avukati, mit-talba għal deċiżjoni preliminari jirriżulta li dawn l-ispejjeż huma bbażati fuq deċiżjoni libera tar-rikorrent fil-kawża prinċipali li jżid id-drittijiet għall-pensjoni tiegħu fi proporzjon tal-ammont massimu awtorizzat ta' kontribuzzjonijiet.
- 52 F'dan ir-rigward, filwaqt li huwa minnu li l-imsemmija spejjeż jirriżultaw ukoll mill-appartenenza mal-Kamra tal-Avukati, dawn ma humiex, b'differenza għall-kontribuzzjonijiet obligatorji, magħmula neċessarji b'tali appartenenza. Dawn ma humiex, konsegwentement, neċessarji għall-prattika tal-attività ta' avukat fil-Ġermanja, u lanqas għall-ġbir ta' dħul taxxabli fil-Ġermanja.
- 53 Konsegwentement, f'dak li jirrigwarda l-kontribuzzjonijiet addizzjonali lill-istituzzjoni ta' previdenza tal-avukati, persuna taxxabli mhux residenti, bħar-rikorrent fil-kawża prinċipali, ma jinsabx f'sitwazzjoni paragonabbli ma' dik ta' persuna taxxabli residenti.
- 54 Tali kunsiderazzjoni ma tistax tiġi mminata mill-argument li jipprovdi li l-pensjonijiet imħallsa mill-istituzzjoni ta' previdenza tal-avukati se jkunu, meta jasal il-waqt, taxxabli fil-Ġermanja. Minbarra n-natura incerta ta' tali tassazzjoni futura, huwa biżżejjed jifakkar li t-tilwima fil-kawża prinċipali tirrigwarda t-tassazzjoni tad-dħul iġġenerat mill-prattika, fil-Ġermanja, tal-attività ta' avukat tar-rikorrent fil-kawża prinċipali u li, sabiex dawn ikunu jistgħu jittieħdu inkunsiderazzjoni fil-kuntest ta' din it-tassazzjoni, l-ispejjeż għandu jkollhom rabta diretta mal-attività li tkun iġġenerat dan id-dħul. L-eventwali rabta ma' dħul futur ieħor ma hijiex rilevanti fil-kuntest tal-eżami tal-eżistenza ta' tali rabta diretta.

- 55 Fit-tielet lok, fir-rigward tal-ammonti mhallsa fil-kuntest ta' assigurazzjoni għall-pensjoni privata, hemm lok jitqies, bhall-qorti tar-rinviju, li rabta diretta bejn dawn l-ispejjeż u l-attività ta' avukat li gġenerat dhul taxxabli ma hijiex notevoli.
- 56 Għal raġunijiet analogi għal dawk mogħtija fil-punt 54 ta' din is-sentenza, eventwali rabta ma' dhul futur ieħor ma hijiex rilevanti fl-evalwazzjoni tal-eżistenza ta' rabta diretta bejn ammonti mhallsa fil-kuntest ta' assigurazzjoni għall-pensjoni privata u d-dhul igġenerat fil-Ġermanja mill-attività tar-rikorrent fil-kawża prinċipali.
- 57 Għandu għaldaqstant jiġi kkonstatat li, f'dak li jirrigwarda l-ammonti mhallsa fil-kuntest ta' assigurazzjoni għall-pensjoni privata, persuna taxxabli mhux residenti, bħar-rikorrent fil-kawża prinċipali, ma tinsabx f'sitwazzjoni paragonabbli ma' dik ta' persuna taxxabli residenti.
- 58 Konsegwentement, differenza bejn is-sitwazzjoni tal-persuni taxxabli residenti u dik tal-persuni taxxabli mhux residenti tista' validament tiġi invokata fil-każ ta' restrizzjoni, bħal dik inkwistjoni fil-kawża prinċipali, li tirriżulta minn rifjut ta' teħid inkunsiderazzjoni ta' kontribuzzjonijiet addizzjonali lill-istituzzjoni ta' previdenza tal-avukati u ta' ammonti mhallsa fil-kuntest ta' assigurazzjoni għall-pensjoni privata.

### *Fuq il-ġustifikazzjoni*

- 59 Għandu jiġi eżaminat ukoll jekk ir-restrizzjoni fuq il-libertà ta' stabbiliment, li tirriżulta mir-rifjut ta' teħid inkunsiderazzjoni tal-kontribuzzjonijiet obligatorji lill-istituzzjoni ta' previdenza tal-avukati, fi proporzjon xieraq tal-parti tad-dhul sugġett għat-taxxa fil-Ġermanja, tistax tiġi gġustifikata għal raġunijiet imperattivi ta' interess generali.
- 60 F'dan ir-rigward, il-konvenuta fil-kawża prinċipali targumenta li r-rifjut ta' teħid inkunsiderazzjoni ta' dawn il-kontribuzzjonijiet huwa gġustifikat minn kunsiderazzjonijiet marbuta mar-riskju li dawn jiġu mnaqqa wkoll fi Stati Membri oħrajn minbarra l-Ġermanja, li jagħti lill-persuna taxxabli vantaġġ multiplu indebitu. Skont il-konvenuta fil-kawża prinċipali, il-persuna taxxabli għandha tipprova li l-imsemmija kontribuzzjonijiet ma wasslux għal vantaġġi fiskali żejda fl-Istat Membru tad-domicilju tal-imsemmija persuna taxxabli.
- 61 Issa, billi tinvoka, mingħajr preċiżjoni ulterjuri, dan ir-riskju, il-konvenuta fil-kawża prinċipali ma tpoġġix lill-Qorti tal-Ġustizzja f'pożizzjoni li tevalwa l-portata ta' dan l-argument, filwaqt li ma huwiex sostnut li l-implimentazzjoni tad-dispożizzjonijiet tad-Direttiva tal-Kunsill 77/799/KEE tad-19 ta' Diċembru 1977 dwar għajjnuna reċiproka mill-awtoritajiet kompetenti tal-Istati Membri fil-qasam tat-tassazzjoni diretta (ĠU Edizzjoni Speċjali bil-Malti, Kapitolu 9, Vol. 1, p. 63), kif emendata bid-Direttiva tal-Kunsill 2006/98/KE tal-20 ta' Novembru 2006 (ĠU L 363, p. 129), li kienu fis-seħħ dak iż-żmien, ma kinitx tevita dan ir-riskju (ara, ukoll, is-sentenza tal-24 ta' Frar 2015, Grünwald, C-559/13, EU:C:2015:109, punt 52).
- 62 Fid-dawl tal-kunsiderazzjonijiet preċedenti kollha, ir-risposta għad-domandi magħmula għandha tkun kif ġej:
- l-Artikolu 49 TFUE għandu jiġi interpretat fis-sens li jipprekludi leġislazzjoni ta' Stat Membru, bħal dik inkwistjoni fil-kawża prinċipali, skont liema persuna taxxabli mhux residenti, sugġetta, f'dan l-Istat Membru, għat-taxxa fuq id-dhul fil-kuntest ta' obbligu fiskali limitat, ma tistax tnaqqas mill-bażi tat-taxxa fuq id-dhul l-ammont tal-kontribuzzjonijiet obligatorji mhallsa lil organu professjonali ta' previdenza, fi proporzjon xieraq tal-parti tad-dhul sugġett għat-taxxa f'dan l-Istat Membru, meta dawn ikollhom rabta diretta mal-attività li tkun igġenerat dan id-dhul, filwaqt li

persuna taxxabli residenti, sugġetta għat-taxxa fuq id-dhul fil-kuntest ta' obbligu fiskali illimitat, tista' tnaqqas tali kontribuzzjonijiet mill-bażi tat-taxxa fuq id-dhul, fil-limiti previsti mid-dritt nazżjonali, u

- l-Artikolu 49 TFUE għandu jiġi interpretat fis-sens li ma jipprekludix leġislazzjoni ta' Stat Membru, bħal dik inkwistjoni fil-kawża prinċipali, skont liema persuna taxxabli mhux residenti, sugġetta, f'dan l-Istat Membru, għat-taxxa fuq id-dhul fil-kuntest ta' obbligu fiskali limitat, ma tistax tnaqqas mill-bażi tat-taxxa fuq id-dhul l-ammont tal-kontribuzzjonijiet addizzjonali mħallsa lil organizzazzjoni professjonali ta' previdenza kif ukoll dak tal-kontribuzzjonijiet imħallsa fil-kuntest ta' assigurazzjoni għall-pensjoni privata, minkejja li persuna taxxabli residenti, sugġetta għat-taxxa fuq id-dhul fil-kuntest ta' obbligu fiskali illimitat, tista' tnaqqas tali kontribuzzjonijiet mill-bażi tat-taxxa fuq id-dhul, fil-limiti previsti mid-dritt nazżjonali.

### Fuq l-ispejjeż

- 63 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Għaxar Awla) taqta' u tiddeċiedi:

**L-Artikolu 49 TFUE għandu jiġi interpretat fis-sens li jipprekludi leġislazzjoni ta' Stat Membru, bħal dik inkwistjoni fil-kawża prinċipali, skont liema persuna taxxabli mhux residenti, sugġetta, f'dan l-Istat Membru, għat-taxxa fuq id-dhul fil-kuntest ta' obbligu fiskali limitat, ma tistax tnaqqas mill-bażi tat-taxxa fuq id-dhul l-ammont tal-kontribuzzjonijiet obligatorji mħallsa lil organu professjonali ta' previdenza, fi proporzjon xieraq tal-parti tad-dhul sugġett għat-taxxa f'dan l-Istat Membru, meta dawn ikollhom rabta diretta mal-attività li tkun iġġenerat dan id-dhul, filwaqt li persuna taxxabli residenti, sugġetta għat-taxxa fuq id-dhul fil-kuntest ta' obbligu fiskali illimitat, tista' tnaqqas tali kontribuzzjonijiet mill-bażi tat-taxxa fuq id-dhul, fil-limiti previsti mid-dritt nazżjonali.**

**L-Artikolu 49 TFUE għandu jiġi interpretat fis-sens li ma jipprekludix leġislazzjoni ta' Stat Membru, bħal dik inkwistjoni fil-kawża prinċipali, skont liema persuna taxxabli mhux residenti, sugġetta, f'dan l-Istat Membru, għat-taxxa fuq id-dhul fil-kuntest ta' obbligu fiskali limitat, ma tistax tnaqqas mill-bażi tat-taxxa fuq id-dhul l-ammont tal-kontribuzzjonijiet addizzjonali mħallsa lil organizzazzjoni professjonali ta' previdenza kif ukoll dak tal-kontribuzzjonijiet imħallsa fil-kuntest ta' assigurazzjoni għall-pensjoni privata, minkejja li persuna taxxabli residenti, sugġetta għat-taxxa fuq id-dhul fil-kuntest ta' obbligu fiskali illimitat, tista' tnaqqas tali kontribuzzjonijiet mill-bażi tat-taxxa fuq id-dhul, fil-limiti previsti mid-dritt nazżjonali.**

Firem